




Anniversarju

IL-KUNGRESS EWKARISTIKU INTERNAZZJONALI F'MALTA U L-ARTAL MAĠĠUR TA' HAD-DINGLI 1913 - 2013

Sewwasew 100 sena ilu, fil-Knisja Parrokkjali ta' Had-Dingli, gie mżanzan l-artal maġġur, l-artal ewlieni li jinkorpora t-tabernaklu u li fuqu għal għexieren ta' snin giet iċċelebrata l-quddiesa. SAVIO D. BORG jagħti ħarsa lejn din l-opra importanti li saret fis-sena li f'pajjżna sar l-24 Kungress Ewkaristiku Internazzjonali.

Mitt sena ilu, bejn it-23 u 27 ta' April, 1913, gie organizzat f'Malta l-24 Kungress Ewkaristiku Internazzjonali. Dawn il-kungressi jinżammu minn żmien għal żmien f'pajjżi differenti u l-iskop prinċipali tagħhom hu biex jitkabbar l-għarfien u tingħata qima solenni lill-Ewkaristija. Il-kungress li jmiss se jkun il-51 kungress u se jsir fl-2016 fil-Filippini.



It-tberik tal-baħar b'Ġesù Sagramentat mill-Barrakka ta' Fuq

Dan l-avveniment uniku li sar f'pajjżna, hu meqjus bħala wiehed mill-akbar avvenimenti reliġjużi li qatt saru f'Malta. Meta l-mezzi tat-trasport ma kinux komdi bħal tal-lum, xorta waħda dan il-kungress kien suċċess; ta' min isemmi li gew għal dan l-avveniment 5 Kardinali, aktar minn 50 Isqof u 2,000 barrani għal hamest ijiem ta' laqgħat u manifestazzjonijiet pubbliċi. Kienu preżenti wkoll diversi dinjitarji barranin fosthom id-Duka ta' Norfolk, il-kap tal-fergħa Kattolika tal-Familja Rjali Ingliża. Il-Papa San Piju X, 'il-Papa tal-Ewkaristija', ħatar il-Legat tiegħu, il-Kardinal Domenico Ferrata għal dawn il-festi. Din kienet it-tieni darba li l-Kardinal Ferrata gie Malta bħala Legat tal-Papa San Piju X; l-ewwel okkażjoni kienet meta fl-1905 gie jinkuruna t-titular tal-Immakulata Kuncizzjoni f'Bormla.

Il-Mosta rabtet isimha ma' dan il-kungress; fir-Rotunda saru l-laqgħat ewlenin b'għadd ta' kelliema distinti li għamlu katekezi dwar l-Ewkaristija. Barra l-laqgħat saru diversi ċelebrazzjonijiet kbar fosthom: nhar l-24 ta' April, il-jum li fih spikkat il-preżenza ta' madwar 10,000 tifel u tifla li rċevew l-Ewwel Tqarbina u wara mxew mill-Floriana sal-Belt ikantaw innijiet Ewkaristiċi; nhar is-26 ta' April, sar it-tberik tal-baħar minn fuq tribuna apposta li ntramat fil-Barrakka ta' Fuq filwaqt li kor kbir ta' madwar 800 ruħ kantaw innijiet ewkaristiċi mill-Ponta tal-Isla; u l-għeluq nhar il-Ħadd 27 ta'




Il-purċissjoni solenni mill-Kon-Katidral ta' San Ġwann sal-Floriana. Fin-naħa tal-lemin, dehra tat-tribuna minn fejn fi tmiem inġhatat il-Barka Sagrimentali

jitkanta sal-lum u li gie tradott f'diversi ilsna barranin. Tifkira ta' dan il-kungress, hija l-istatwa artistika ta' Kristu Re fil-Floriana, xogħol ta' Antonio Sciortino u waħda mit-toroq ewlenin tal-Mosta li ssemmiet proprju għal dan l-avveniment, Triq il-Kungress Ewkaristiku.

Fil-parroċċa tagħna għandna tifkira għażiża ta' dan il-kungress; l-artal maġġur. Il-knisja parrokkjali, li kienet għadha kif bdiet tintuża, kien għad m'għandhiex artal tal-irħam jixraq biex jintuża bħala l-artal ewlieni tal-knisja. Kien l-ex-Kappillan Dun Vincenz Curmi, flimkien mal-benefatturi il-Kav. Carmelo Bugeja u Pawlu Sammut, li fl-1913 ħallu għal din l-opra hekk sabiħa. L-imgħallem C. Baldacchino kien responsabbli minn din l-opra. Fic-ċentru tal-artal hemm it-tabernaklu fejn jinżamm is-Santissimu Sagrament. Fuq wara tal-artal, hemm skrizzjoni bil-Latin fl-irħam li tfakkar dan il-ġest nobbli. Dan l-artal għadna nużawh u ngawduh sal-ġurnata tal-lum. Fil-jiem għeżiež tal-festa jintrama b'mod mill-aktar sabiħ b'apparat li sar fis-snin 20 u 30. F'Marzu, 1939, dan l-artal, flimkien mal-knisja, gie kkonsagrat lil Alla mill-Arċisqof Monsinjur Mikiel Gonzi, dak iż-żmien Isqof ta' Għawdex.

Għaddew 100 sena u għadna ngawdu din l-opra hekk sabiħa u għażiża, tifkira dejjiema tal-24 Kungress Ewkaristiku Internazzjonali li sar f'Malta. Għal dawk li tassew jemmnu, dan il-kungress ma ġiex għalxejn iżda għadu preżenti kull darba li nircievu lil Ġesù fit-tqarbin u meqjum b'tant għożża fit-tabernaklu imqaddes.



L-altar maġġur armat għall-festa ta' Corpus Domini